

Gekkk skjótt at telja upp

Klaksvík: Tað gekk rættiliga skjótt at telja atkvøðurnar upp í Klaksvík. Valdyrnar vórðu læstar klokkan gott átta, og longu klokkan 21 vóru tær 2.987 atkvøðurnar upptaldar. Men so vóru góðar 200 brævatkvøður afturat – umframt atkvøðurnar úr Árnafirði, Mikladali og Trøllanesi. Karl Johansen, formaðurur í valstýrinum í Klaksvík, segði, at hóast tað gekk nakað skjótari at telja atkvøðurnar í Klaksvík upp, so var endaliga úrslitið ikki so nógv fyrr klárt.

– Klokkan var um 21.30, tá endaliga úrslitið var klárt, og tað er áleið, sum tað plagar at vera, segði formaðurin í valstýrinum í Klaksvík.

Kalsoyggin fekk einki umboð

Klaksvík: Klaksvíkar og Mikladals kommunu hava gjørt av at leggja saman, men á býráðsvalinum hesaferð eydnaðist tað ikki nokrum av teimum uppstillaðu úr Kalsoynni at koma í býráðið.

Signhild V. Joensen av Trøllanesi hevði eitt sera gott val, og hóast hon er púra nýggj í politikki, fekk hon 99 atkvøður.

Hon megnaði tó ikki at syfta verandi umboðum hjá Javnaðarflokkinum, tí hon manglaði 12 atkvøður í at fara fram um Torleif Sigurðsson.

1-0 til Unu

Klaksvík: Venjarin hjá Stjórnumi og ein av kvinnuspælarunum stillaðu bæði upp á býráðsvalinum í Klaksvík.

Una Olsen, sum er strikuspælarin hjá Stjórnumi, stillaði upp fyri Fólkaflokkinn og fekk 33 atkvøður.

Venjarin Svein Rógvi Nielsen var á Sjalvstýrisslistanum, og hann fekk 22 atkvøður.

Hvørgin var í nánd av býráðnum, men Una Olsen kann í øllum for-um kalla seg politiskan toppskorara hjá Stjórnumi.

Nýtt ættarlið kom í býráðið

Fleiri royndir býráðspolitakarar eru farnir úr Klaksvíkar býráð, og eitt nýtt ættarlið av politikarum bjóðar seg fram. Borgarstjórin setti met í atkvøðum, og hóast stóri minnilutaflokkurin vann eitt umboð, so er meirilutin framvegis meiriluti

BÝRÁÐSVAL

Eyðun Klakstein
eydun@sosialurin.fo

Kommunuvalið í Klaksvík broytti lítið og einki í bytínum millum flokkarnar, og meirilutin í býráðnum varðveitti sín meiriluta.

Einasta broytingin var, at Fólkaflokkurin fekk eitt umboð afturat, og tað umboðið kom frá Kristiliga Fólkaflokkinum, sum ikki stillaði uppaftur.

Stór útskifting var tó í býráðslimum, tí heili 5 av 11 limum vóru skiftir út.

Frammanundan var greitt, at Jógvan við Keldu, Betta Joensen og Hilmar Danielsen ikki fóru at halda fram, tí tey stillaðu ikki uppaftur. Men harafturat noyddust eisini Karl Heri Joensen og Erik Andreasen at lúta í hørðu kappingini um teir ellivu sessirnar.

Flestu av teimum nýggju býráðslimumum eru púra óroyndir í kommunalpolitikki, og talan er í roynd og veru um eitt nýtt ættarlið av politikarum, sum nú sleppur fram at.

Fólkaflokkurin skifti út

Fólkaflokkurin skifti tað mesta av sínari manning út, og nú flokkurin hevði framgongd við 200 atkvøðum, fekk hann sín fjórða býráðslim aftur. Av teimum, sum sótu í gamla býráðnum, heldur bara Kristian Friðrik Olsen fram.



Steinbjørn Jacobsen setti met, Eyðgunn Samuelsen styrkti munandi um sína støðu, og Jákup Mikkelsen kom aftur í býráðið

Mynd: Solby Eliassen

Hinvegin eru Gunvá við Keldu, Atli Justinussen og Jákup Mikkelsen nýggj í býráðnum, hóast Jákup Mikkelsen hevur átta ár royndir frá kommunalpolitikki í áttatiárunum.

Sambandsflokkurin skuldi hava nýggjan býráðslim fyri Bettu Joensen, og flokkurin kláraði inn um aftur við Hans Arna Bertholdsen sum nýggjum umboði.

Eyðgunn styrkti seg

Kappingin í Javnaðarflokkinum var hørð, og tað hevði eisini við sær, at flokkurin fekk einar 60 atkvøður fleiri hesaferð.

Eyðgunn Samuelsen fór enn einaferð fram í atkvøðutalið, og hon gjordist

greiður toppskorari á listanum við 201 atkvøðum. Torleif Sigurðsson kom eisini innaftur við 110 atkvøðum, meðan Signild V. Joensen og Tummas Lervig, sum vóru fremstu kappingarneytarnir, gjørdust ov stutt hesaferð.

Sjálvstýrisflokkurin fekk eisini nýggjan býráðslim, hóast tann royndi politikarin Karl Heri Joensen stillaði uppaftur. Hann var syftur av tí 30 ára gamla Kristian Eli Zachariassen, sum fekk triggar atkvøður fleiri.

Borgarstjórin skapti framgongd

Tjóðveldisflokkurin hevði eitt sera gott val seinast, og hesaferð fór flokkurin enn einaferð fram. Tað var fyrst

og fremst takka veri einum kanónvali hjá borgarstjóranum Steinbjørn O. Jacobsen. Hann setti met við 391 atkvøðum.

Hinir báðir býráðslimir hjá flokkinum vóru eisini afturvaldir, og tað var eitt langt lop frá Jórnu Høgnesen og Rana Nolsøe og niður til tey næstu á list-

anum.

Kristiligi Fólkaflokkurin, sum seinastu 12 árinu hevur havt býráðslim í Klaksvík, stillaði ikki uppaftur, og tí var Hilmar Danielsen ikki afturvaldur.

Úrslitið í Klaksvík	
Fólkaflokkurin	4 umboð
Sambandsflokkurin	1 umboð
Javnaðarflokkurin	2 umboð
Sjálvstýrisflokkurin	1 umboð
Tjóðveldisflokkurin	3 umboð
3048 fólk vóru á vali	
Valluttakan var 85,2 prosent	

Steinbjørn setti met

Við 391 persónligum atkvøðum setti Steinbjørn Jacobsen met í Klaksvík. Borgarstjórin seinastu fyra árinu var fullkomuliga ovfarin av góða valinum

BÝRÁÐSVAL 04

Solby A. Eliassen
solby@sosialurin.fo

Klaksvík:

Borgarstjórin seinastu fyra árinu, Steinbjørn Jacobsen, hevði eitt gott val í Klaksvík. Hann fekk knappar 400 persónligar atkvøður, og tað er sum skilst mest nakrantíð til eitt býráðsval. Undan honum hevði Jógvan við Keldu metið. Tað mesta hann hevur fingið til eitt býráðsval er 330 atkvøður.

– Eg veit slettis ikki, hvat eg skal siga, segði Steinbjørn Jacobsen í valhølunum týskvöldið. Hann skifti- vis tosaði í telefon, heilsaði upp á fólk, sum komu at ynskja honum til lukku og tosaði við fjølmiðlarnar.

Samstundis var hann óivað byrjaður at hugsa um samgongumøguleikar longu tá. Men hann fekk tó



Steinbjørn Jacobsen var tann heilt stóri atkvøðslúkurin til býráðsvalið í Klaksvík. Hann fekk 391 atkvøður

stundir at seta seg niður eina lítla løtu til eitt stutt prát um hansara óføra góða val.

Merkt stuðul

Steinbjørn sigur, at hann hevði ikki droymt um, at tað fór at gangast so væl til valið. Men hann viðgongur tó, at hann teir seinastu dagarnar upp undir valið,

hevði merkt, at fólk vóru positiv og stuðlaðu honum. – Men tað er so ótrúliga torført, tí tú veist jú veruliga onki frammanundan. Tað eru bert gitingar, segði Steinbjørn og legði afturat, at hann hevði so stóra framgongd til seinasta val, og tí væntaði hann ikki so stóra framgongd aftur til hetta valið.

Til býráðsvalið í 1996

Gunvá við Keldu:

Eg gjørdi ein innsats

Ein av nývaldu býráðslimum í Klaksvík er Gunvá við Keldu. Hon fekk 148 atkvøður, og má tað sigast at vera óføra gott. Hetta var fyrstu ferð, at hon stillaði upp til býráðsval, men hon rak dúgliga upp undir valið

BÝRÁÐSVAL 04

Solby A. Eliassen
solby@sosialurin.fo



Telefonin hjá Gunvá við Keldu ringdi allatíðina, eftir at tað var greitt, at hon varð nývald í Klaksvíkar býráð við 148 atkvøðum

tí. Tí haldi eg, at tað kundi verið skilagott at gjort eina skúlanevnd ella okkurt líknandi, sum bara hevði til endamáls at taka sær av skúlamálum, sum eru átreingjandi, segði Gunvá við Keldu.

Spurd um hon ikki væntar, at fólk fara at siga, at tað

So hjartansfeigin

Sum vera man var fult hús á Kráargøtu, tá úrslitið av býráðsvalinum var klárt. Systkin, foreldur, familja og vinir vóru savnað í íbúðini hjá Gunvá við Keldu, sum varð nývald í Klaksvíkar býráð.

Telefonin ringdi allatíðina, og Gunvá var fyrndarglæð. Fólk komu inn og hálsfevndu hana og ynskti henni til lukku.

Jógvan við Keldu var avbera stoltur av dótrini, og tosið gekk aftur og fram um valúrslitini aðrastaðni eisini.

Jóannes Hansen, sum var viðmerkjari í sjónvarpinum hevði á orði, at tá Jógvan stillaði upp til býráðsvalið í Klaksvík fyri fyrstu ferð fekk hann um 100 atkvøður. So dóttirin sló pápa sín væl og virðiliga. Hetta vakti látur millum gestirnar hjá Gunvá, og sjálv smiltist hon bara so glæð, so glæð.

– Eg eri ordiliga glæð fyri, at eg varð vald, men tað er kanska ikki gingið rættiliga upp fyri mær enn, segði Gunvá.

– Nú ræður um at fáa ávirkan



Kristian Eli Zacharisen tók sær av lottum eina løtu eftir valið týskvöldið, og tá vóru eisini stundir til ein breiðbita

Mynd: Solby Eliassen

– Málið næstu dagarnar er at koma við í meirilutan, tí tað er har, at tú veruliga fært ávirkan, sigur stjórnskotið hjá Sjálvstýrisflokkinum, Kristian Eli Zachariassen

BÝRÁÐSVALIÐ

Eyðun Klakstein
eydun@sosialurin.fo

Fyrstu ferð hann stillaði upp á býráðsvali, vann hann á einum tí mest roynda politikaranum í býráðnum.

30 ára gamli Kristian Eli Zachariassen er nýggja stjórnskotið í lokalpolitikkinum í Klaksvík, og nú ætla hann at tryggja sær ávirkan í býráðsarbeiðnum.

– Tað fyrsta, eg skal arbeiða við næstu dagarnar, er, at eg ikki endi í minnilutan. Aftan á tað ber til at fara í holt við tað, sum eg havi ført fram í valstríðnum, sigur Kristian Eli Zachariassen.

Hann tók seg fram um Karl Hera Joensen, sum eisini hevði framgongd í atkvøðutalinum á valinum hesaferð. Endin var, at triggar atkvøður vóru á muni millum teir báðar.

Hugaður at halda fram

Seinastu fyra árinu hava Tjóðveldisflokkurin, Javnaðarflokkurin og Sjálvstýrisflokkurin verið

í meiriluta, og møguleiki er fyri, at hesir flokkar halda fram við samstarvinum.

Í øllum førum høvdu teir avtalað, at teir seinna-partin mikudagin skulu hittast at tosa um framtíðar samstarv.

– Allir flokkarnir, sum hava verið við í meirilutan, høvdu framgongd á valinum hesaferð, og tað má vera ein álitisvátan til samstarvið. Tí haldi eg, at tað er ein góður møguleiki fyri, at vit kunnu halda fram, sigur Kristian Eli Zachariassen.

Veljarar í ymiskumaldri

Kristian Eli Zachariassen stillaði fyrstu ferð upp á lögtingsvalinum seinast, og tá fekk hann fleiri enn 70 atkvøður.

Nú valdi hann so at royna seg í kommunalpolitikki eisini, og hann varð valdur í fyrstu royndini – við 93 atkvøðum.

– Eg havi havt góð fólk rundan um meg, sum hava hjálpt mær við valstríðnum. Eg havi helst fingið nógvar atkvøður frá ungum fólki, men eg havi eina hómving av, at veljararnir hjá mær eru í ymiskum aldri, sigur hann.

– Í øllum førum eru tað fleiri fólk, sum er als ikki kenni, og her komin til mín og hava sagt, at tey hava stemmað fyri mær. Kanska hevur okkurt av tí, sum eg havi ført fram í valstríðnum, gjørt mun.